



***NORÐURLANDSK***



***STRANDARUDDING***



***2019 KUNNING***



## Um verkætlanina Norðurlendsk strandarudding

Norðurlendsk strandarudding, ella **Nordic Coastal Cleanup**, er eitt samstarv um strandaruddingar í norðanlondum. Átakið byrjaði í 2017, stovnað av umhvørvisfelagsskapum úr Noregi, Svørríki, Danmark, Finnlandi og Íslandi við stuðli frá Norðurlenska ráðharraráðnum. Føroyar gjørdist partur av samstarvinum umvegis Ringrás, so vit náddu at luttaka í fyrstu Norðurlensku strandaruddingini. Í dag er samstarvið vaksið til at umfata Grønland, Ísland, Føroyar, Noreg, Danmark, Svørríki, Finnland og Áland.

### Norðurlendsk strandarudding hevur trý yvirskipað endamál:

1. At rudda sjóvarmálarnar og havumhvørvið í Norðurhøvum
2. At granska plastdálking í Norðurhøvum
  - Harímillum at meta um vavið av trupulleikanum og kanna lokalar / norðurlenskar dálkingarkeldur
3. At kunna um árinini av plastdálking á havumhvørvið í Norðanlondum



### Harvið er vónin at:

- vekja yvirskipaða tilvitan um avleiðingarnar av at dálka
- deila vitan, royndir og hugskot millum luttakandi partarnar og soleiðis menna og styrkja bæði lokalt og norðurlenskt dálkingaravmarkandi samstarv
- Gagnnýta vitanina at birta undir málrættaði átøk at basa dálking
  - Harímillum at tilbúgva kommunur til áhaldandi arbeiði við strandaruddingum umframt fyrirbygjandi átøk

### Ársins átak

Norðurlendsk strandarudding hevur altíð startskot fyrsta leygardag í mai – **tv. 4. mai í ár** - men í Føroyum leggja vit ikki eins stóran dent á hendan eina dagin, tí tað er lættari at laga verkætlanina til verandi kommunalu ruddingardagar runt landið.

Heldur enn at heita breitt á allar kommunur um at luttaka og skilja sítt burturkast, hava vit í ár valt at venda okkum beinleiðis til tær kommunurnar, ið vit meta vera viðkomandi og hóskandi at kanna nærri. Fyri at útvelja kommunur og støð hava vit tikið hædd fyri, um kommunurnar áður hava luttikið, hvussu landafrøðiliga umboðandi staðsetingin er, og hvussu lokalu dálkingarviðurskiftini eru.

**Tó heita vit á allar landsins kommunur, ið hava ruddingardagar, um at gera upp, hvussu nógv fólk luttaka í teirra ruddingum, og hvussu nógv hesi rudda tilsamans, mált í vekt. Siggj næstu síðuna fyri nærri vegleiðing og leinki at innsenda hagtøl.**

Útfrá áðurnevndu fyrirtreytunum hava vit í fyrstu atløgu útvalt fylgjandi støðini og kommunurnar, ið vit meta vera vælegnaðar til fulla luttøku í ársins Norðurlensku strandarudding. Heitt verður á allar aðrar kommunur at luttaka sum lýst niðanfyri:



- Tórshavnar kommuna
  - Sandagerð
  - Kaldbaksbotn
  - Úti í Bø (Kirkjubø) við meira
- Sørvágs kommuna
  - Sørvágssand
- Vága kommuna
  - Sandirnar í Miðvági og Sandavági
- Porkeris kommuna
  - Ymsar mølir
- Vágs kommuna
  - Sandin

## Luttøka

Ringrás eggjar landsins kommunum til at fyriskipa ruddingardagar, ið leggja dent á *sjóvarmálan* umframt annað, ið førir dálking til havs (áir, vøtn, veitir o.s.fr.). Harumframt heita vit á landsins kommunur, ið skipa fyri ruddingum, at skráseta [luttakaratal](#) og [samlaðu vektina](#) av ruddaðum burturkasti.

## [SENDIÐ OKKUM HAGTØL OG VIDEOBROT VIÐ AT TRÝSTA HER](#)

### Miðling í KVF

Heitt verður harumframt á allar luttakandi kommunur um at senda okkum eitt stutt videobrot, har eitt kommunalt umboð greiðir stutt frá ruddingararbeiðinum í viðkomandi kommunu. Filmast kann gjarna við einari telefon, helst á sjálvum ruddingardegnum, soleiðis at rudding sæst á upptøkuni. Brotið verður síðan partur av einum professionelt framleiddum video um Norðurlensku strandaruddingina og kommunala ruddingararbeiðið í Føroyum, sum skal sýnast sum [millumsending í sjónvarpinum](#). Hetta video skal eftir ætlan vera liðugt síðst í mai ella fyrst í juni.

Umframt visuella miðlingina verða hagtølini sjávandi uppgjørd og almannakunngjørd í einari frágreiðing, sum kemur út seinni á árinum, tá praktiska arbeiðið er liðugt.

Vendið tykkum til [ringras@ringras.fo](mailto:ringras@ringras.fo) ella tlf. (+45) 42944224 við møguligum spurningum.